

ຫວນຄືນການເຕີບໃຫຍ່ຂະຫຍາຍຕົວ ຂອງ ຄະນະພົວພັນຕ່າງປະເທດສູນກາງພັກ

ບົດຄວາມສະຫຼຸມສະຫຼອງ ການສ້າງຕັ້ງ ຄຕພ ຄົບຮອບ 42 ປີ (29/6/1983 - 29/6/2025)

ໃນທຳມະການບັນຍາກາດທີ່ທົ່ວພັກ, ທົ່ວລັດ, ທົ່ວກອງທັບ ແລະ ປວງຊົນລາວທັງຊາດ ພວມແຂ່ງຂັນສ້າງຜົນງານ ຂ້າມບຣັບຕ້ອນ ກອງປະຊຸມໃຫຍ່ ຄັ້ງທີ XII ຂອງພັກ ທີ່ຈະມີເຖິງ ແລະ ເປັນໄລຍະທີ່ ອົງຄະນະພັກ, ສະມາຊິກພັກ-ພະນັກງານທົ່ວ ຄະນະພົວພັນຕ່າງປະເທດສູນກາງພັກ ພວມກະກຽມໄຂກອງປະຊຸມໃຫຍ່ ຄັ້ງທີ III ຂອງຕົນ ເຊິ່ງກໍ່ພໍດີຖືກກັບໂອກາດ ວັນສ້າງຕັ້ງ ຄະນະພົວພັນຕ່າງປະເທດສູນກາງພັກ ທີ່ໄດ້ບັນຈົບມາຄົບຮອບ 42 ປີ ໃນວັນທີ 29 ມິຖຸນາ 2025 ໂດຍເປັນອີກໜຶ່ງວັນ ທີ່ມີຄວາມໝາຍຄວາມສຳຄັນຕໍ່ ຄະນະພົວພັນຕ່າງປະເທດສູນກາງພັກ ກໍ່ຄື ຂະແໜງການຕ່າງປະເທດໃນທົ່ວປະເທດ.

ຄະນະພົວພັນຕ່າງປະເທດສູນກາງພັກ ເປັນອົງການຈັດຕັ້ງໜຶ່ງຂອງພັກ ຂຶ້ນກັບ ຄະນະບໍລິຫານງານສູນກາງພັກ, ມີຖານະທຽບເທົ່າຄະນະຂອງພັກຂັ້ນສູນກາງ, ມີພາລະບົດບາດເປັນເສນາທິການໃຫ້ ຄະນະບໍລິຫານງານສູນກາງພັກ, ກົມການເມືອງສູນກາງພັກ ແລະ ຄະນະເລຂາທິການສູນກາງພັກ ໃນການຄົ້ນຄວ້າແຜນຍຸດທະສາດ, ແນວທາງນະໂຍບາຍການພົວພັນຕ່າງປະເທດຂອງພັກ; ຕາງໜ້າສູນກາງພັກ ໃນການພົວພັນຮ່ວມມືກັບພັກການເມືອງຂອງຕ່າງປະເທດ ໃນຂອບສອງຝ່າຍ ແລະ ຫຼາຍຝ່າຍ ຕາມການມອບໝາຍຂອງ ກົມການເມືອງສູນກາງພັກ ແລະ ຄະນະເລຂາທິການສູນກາງພັກ ພ້ອມທັງເປັນເຈົ້າການຊີ້ນຳ, ຄຸ້ມຄອງການເຄື່ອນໄຫວວຽກງານພົວພັນຕ່າງປະເທດ ຂອງອົງການຈັດຕັ້ງພັກ ແລະ ການທຸດປະຊາຊົນ ໃຫ້ມີຄວາມເປັນເອກະພາບ ໂດຍຜ່ານປະຕູດຽວ.

ເມື່ອຫວນຄືນເບິ່ງຂະບວນການເຕີບໃຫຍ່ຂະຫຍາຍຕົວຂອງ ຄະນະພົວພັນຕ່າງປະເທດສູນກາງພັກ ຈະເຫັນໄດ້ວ່າ ວຽກງານການຕ່າງປະເທດເປັນໜຶ່ງໃນຂະແໜງການທີ່ສຳຄັນ ທີ່ໄດ້ຮັບການເອົາໃຈໃສ່ຢ່າງໃກ້ຊິດຈາກສູນກາງພັກ ແລະ ໄດ້ຕິດພັນກັບພາລະກິດປະຕິວັດຂອງພັກ ໃນຕະຫຼອດໄລຍະທີ່ຜ່ານມາ ໂດຍໃນໄລຍະການປະຕິວັດຕໍ່ສູ້ກຸຊາດ ຈົນຮອດໄລຍະປົດປ່ອຍຊາດໃນປີ 1975, ອົງການທີ່ເຮັດວຽກງານຕ່າງປະເທດ ທັງສາຍພັກ ແລະ ສາຍລັດ ໄດ້ລວມສູນຢູ່ບ່ອນດຽວ, ນັ້ນຄື: ຫ້ອງການຕໍ່ສູ້ການເມືອງ ແລະ ຕ່າງປະເທດ ຂອງແນວລາວສ້າງຊາດ ມີສຳນັກງານຢູ່ເມືອງວຽງໄຊ, ແຂວງຫົວພັນ. ພາຍຫຼັງການສະຖາປະນາ ສປປ ລາວ ໃນປີ 1975 ຮອດປີ 1983, ກະຊວງການຕ່າງປະເທດ ຮັບຜິດຊອບວຽກງານພົວພັນຕ່າງປະເທດ ທັງສາຍພັກ, ລັດ ແລະ ອົງການຈັດຕັ້ງມະຫາຊົນ. ຕໍ່ມາພາຍໃຕ້ແນວທາງການປ່ຽນແປງໃໝ່ ແລະ ເພື່ອເປີດກວ້າງການພົວພັນຕ່າງປະເທດ ບວກກັບ ບໍລິມາດວຽກງານນັບມື້ນັບຫຼາຍຂຶ້ນ, ກົມການເມືອງສູນກາງພັກ ຈຶ່ງໄດ້ອອກມະຕິຕົກລົງສ້າງຕັ້ງ ຄະນະພົວພັນຕ່າງປະເທດສູນກາງພັກ ໃນເດືອນມິຖຸນາ 1983 ແລະ ກົດລະບຽບສະບັບທຳອິດຂອງ ຄະນະພົວພັນຕ່າງປະເທດສູນກາງພັກ ໄດ້ຖືກຮັບຮອງ ໃນວັນທີ 29 ມິຖຸນາ 1983 ຊຶ່ງເປັນວັນສ້າງຕັ້ງ ຄະນະພົວພັນຕ່າງປະເທດສູນກາງພັກ ຂຶ້ນຢ່າງເປັນທາງການ.

ຕະຫຼອດໄລຍະ 42 ປີ ຜ່ານມາ, ຄະນະພົວພັນຕ່າງປະເທດສູນກາງພັກ ໄດ້ເຕີບໃຫຍ່ຂະຫຍາຍຕົວທາງດ້ານປະລິມານ ແລະ ຄຸນນະພາບ, ໂຄງປະກອບການຈັດຕັ້ງ ແລະ ພາລະບົດບາດ ກໍ່ໄດ້ມີການປັບປຸງໃຫ້ເຕີບໃຫຍ່ເຂັ້ມແຂງ ເພື່ອແບກຫາບໜ້າທີ່ການເມືອງ ແລະ ສອດຄ່ອງກັບສະພາບການຕົວຈິງ ໂດຍໄດ້ແບ່ງອອກເປັນ 5 ໄລຍະ ດັ່ງນີ້:

- ໄລຍະທີ 1: ແຕ່ປີ 1983-1993: ສະຫາຍ ພຸນ ສີປະເສີດ, ກຳມະການກົມການເມືອງສູນກາງພັກ ໄດ້ຮັບການແຕ່ງຕັ້ງເປັນ ຫົວໜ້າຄະນະພົວພັນຕ່າງປະເທດສູນກາງພັກ ຜູ້ທຳອິດ, ທັງເປັນ ຮອງນາຍົກລັດຖະມົນຕີ, ລັດຖະມົນຕີກະຊວງການຕ່າງປະເທດ, ໄລຍະນີ້ ປະກອບມີ 3 ກົມ ຄື : ຫ້ອງການ, ກົມຄົ້ນຄວ້າສັງລວມ ການພົວພັນລະຫວ່າງ ພັກກັບພັກ ແລະ ກົມຊີ້ນຳການເຄື່ອນໄຫວສາກົນ ຂອງອົງການຈັດຕັ້ງມະຫາຊົນ.

- ໄລຍະທີ 2: ແຕ່ປີ 1993-2006: ສະຫາຍ ສົມສະຫວາດ ເລັ່ງສະຫວັດ, ກຳມະການກົມການເມືອງສູນກາງພັກ, ຮອງນາຍົກລັດຖະມົນຕີ, ເປັນຫົວໜ້າຄະນະພົວພັນຕ່າງປະເທດສູນກາງພັກ ທັງເປັນລັດຖະມົນຕີກະຊວງການຕ່າງປະເທດ, ໃນໄລຍະນີ້ ໂດຍປະຕິບັດຕາມມະຕິກອງປະຊຸມໃຫຍ່ ຄັ້ງທີ V ຂອງ ພັກ, ແລະ ມະຕິຕົກລົງ ຂອງ ກົມການເມືອງສູນກາງພັກ ໄດ້ໂອນຄະນະກຳມະການເພື່ອສັນຕິພາບ ແລະ ສາມັກຄີ ຂອງ ລາວ ແລະ ຄະນະຄົ້ນຄວ້າວິໄຈການເມືອງ ເຂົ້າມາສັງກັດຢູ່ໃນຄະນະພົວພັນຕ່າງປະເທດສູນກາງພັກ; ໃນໄລຍະນີ້ ໄດ້ປັບປຸງກົງຈັກການຈັດຕັ້ງເປັນ 4 ກົມ ຄື : ຫ້ອງການ, ກົມຄົ້ນຄວ້າສັງລວມ, ກົມພົວພັນພັກ ແລະ ກົມພົວພັນຄົນເຊື້ອຊາດລາວ ຢູ່ຕ່າງປະເທດ; ຕົກມາຮອດປີ 2002, ເພື່ອໃຫ້ການເຄື່ອນໄຫວຂອງ ຄະນະພົວພັນຕ່າງປະເທດສູນກາງພັກ ສອດຄ່ອງກັບສະພາບການໃນໄລຍະໃໝ່, ຈຶ່ງຂະຫຍາຍເປັນ 5 ກົມ, ເພີ່ມກົມພົວພັນສາກົນຂອງ ອົງການຈັດຕັ້ງມະຫາຊົນ.

- ໄລຍະທີ 3: ແຕ່ປີ 2006-2015: ສະຫາຍ ທອງລຸນ ສີສຸລິດ, ກຳມະການກົມການເມືອງສູນກາງພັກ, ຮອງນາຍົກລັດຖະມົນຕີ ໄດ້ຮັບການແຕ່ງຕັ້ງເປັນ ເລຂາຄະນະພັກກະຊວງການຕ່າງປະເທດ ແລະ ຄະນະພົວພັນຕ່າງປະເທດສູນກາງພັກ, ທັງເປັນຫົວໜ້າຄະນະພົວພັນຕ່າງປະເທດສູນກາງພັກ ແລະ ລັດຖະມົນຕີກະຊວງການຕ່າງປະເທດ, ໄລຍະນີ້ກົງຈັກການຈັດຕັ້ງຂອງ ຄະນະພົວພັນຕ່າງປະເທດ ໄດ້ປັບປຸງຈາກ 5 ກົມ ເຫຼືອພຽງ 3 ກົມ ຄື : ຫ້ອງການ, ກົມພົວພັນພັກ ແລະ ກົມພົວພັນສາກົນ ຂອງ ອົງການຈັດຕັ້ງມະຫາຊົນ.

- ໄລຍະທີ 4: ແຕ່ປີ 2015-2020: ຍ້ອນການເຕີບໃຫຍ່ຂະຫຍາຍຕົວ ຂອງ ວຽກງານການຕ່າງປະເທດ ຂອງປະເທດເຮົານັບມື້ນັບກວ້າງຂວາງ, ເລິກເຊິ່ງ ບໍລິມາດການຊີ້ນຳ-ນຳພາ ຂອງ ຄະນະພັກ ຂະແໜງການຕ່າງປະເທດ ນັບມື້ນັບຫຼາຍຂຶ້ນ, ຄະນະເລຂາທິການສູນກາງພັກ ຈຶ່ງໄດ້ຕົກລົງແຍກ ອົງຄະນະພັກກະຊວງການຕ່າງປະເທດ ແລະ ຄະນະພົວພັນຕ່າງປະເທດສູນກາງພັກອອກເປັນ 2 ອົງຄະນະພັກເອກະລາດ ຕາມມະຕິຕົກລົງຂອງຄະນະເລຂາທິການສູນກາງພັກ ສະບັບເລກທີ 42/ຄລສພ, ລົງວັນທີ 4 ພຶດສະພາ 2015, ສະຫາຍ ນາງ ສຸນທອນ ໄຊຍະຈັກ, ກຳມະການສູນກາງພັກ ໄດ້ຮັບການແຕ່ງຕັ້ງເປັນ ເລຂາຄະນະບໍລິຫານງານພັກ, ຫົວໜ້າຄະນະພົວພັນຕ່າງປະເທດສູນກາງພັກ. ໄລຍະນີ້ກົງຈັກການຈັດຕັ້ງ ໄດ້ປັບປຸງຄືນ ປະກອບມີ 6 ກົມ ຄື : ຫ້ອງການ, ກົມຄົ້ນຄວ້າ-ສັງລວມ, ກົມອາຊີ-ປາຊີຟິກ ແລະ ອາຟຣິກາ, ກົມເອີຣົບ-ອາເມລິກາ ແລະ ກົມພົວພັນສາກົນຂອງອົງການຈັດຕັ້ງມະຫາຊົນ.

- ໄລຍະທີ 5: ແຕ່ປີ 2021 ເປັນຕົ້ນມາ : ສະຫາຍ ທອງສະຫວັນ ພິມວິຫານ, ກຳມະການສູນກາງພັກ, ເປັນເລຂາຄະນະບໍລິຫານງານພັກ, ຫົວໜ້າຄະນະພົວພັນຕ່າງປະເທດສູນກາງພັກ. ໄລຍະນີ້ ໂຄງປະກອບການຈັດຕັ້ງ ຍັງຮັກສາໄວ້ 6 ກົມຄືເກົ່າ, ແຕ່ອີງໃສ່ການປະຕິບັດວຽກງານຕົວຈິງ ແລະ ເພື່ອໃຫ້ສອດຄ່ອງກັບວຽກງານໄລຍະໃໝ່ ມາຮອດປີ 2023, ໄດ້ປັບປຸງປ່ຽນຊື່ໃໝ່ 2 ກົມ ຄື ກົມຄົ້ນຄວ້າ-ສັງລວມ ເປັນກົມຄົ້ນຄວ້າ ແລະ ພົວພັນຫຼາຍຝ່າຍ, ກົມພົວພັນສາກົນຂອງອົງການຈັດຕັ້ງມະຫາຊົນ ປ່ຽນເປັນ ກົມການທຸດປະຊາຊົນ. ເດືອນພະຈິກ 2024, ກົມການເມືອງສູນກາງພັກ ໄດ້ແຕ່ງຕັ້ງ ສະຫາຍ ບຸນເຫຼືອ ພັນດານຸວົງ, ເປັນຮັກສາການເລຂາຄະນະພັກ, ຮັກສາການ ຫົວໜ້າຄະນະພົວພັນຕ່າງປະເທດສູນກາງພັກ ເພື່ອສືບຕໍ່ນຳພາ-ຊີ້ນຳວຽກງານຂອງຄະນະພົວພັນຕ່າງປະເທດສູນກາງພັກ ເຊິ່ງປັດຈຸບັນ ຄະນະພົວພັນຕ່າງປະເທດສູນກາງພັກ ມີພະນັກງານທັງໝົດ 140 ກວ່າຄົນ ແລະ ພວມກະກຽມດຳເນີນກອງປະຊຸມໃຫຍ່ ຄັ້ງທີ III ຂອງອົງຄະນະພັກຂອງຕົນ ໃນໄວ້ງນີ້.

ປັດຈຸບັນ, ຄະນະພົວພັນຕ່າງປະເທດສູນກາງພັກ ໄດ້ເຄື່ອນໄຫວໜ້າທີ່ການເມືອງ ໂດຍປະຕິບັດຕາມແນວທາງການຕ່າງປະເທດ ຂອງພັກ ຕິດພັນກັບຍຸດທະສາດລວມ ຂອງການພົວພັນກັບຕ່າງປະເທດ ແລະ ເພື່ອປະຕິບັດສອງໜ້າທີ່ຍຸດທະສາດ ປົກປັກຮັກສາ ແລະ ສ້າງສາພັດທະນາປະເທດຊາດ, ໃນຖານະເປັນເສນາທິການໃຫ້ສູນກາງພັກປະຊາຊົນປະຕິວັດລາວ ແລະ ໂດຍຍຶດໝັ້ນນະໂຍບາຍການຕ່າງປະເທດຂອງພັກ ວາງອອກໃນແຕ່ລະສະໄໝ, ຄະນະພົວພັນຕ່າງ

ປະເທດສູນກາງພັກ ໄດ້ຕັ້ງໜ້າເຄື່ອນໄຫວຕ່າງປະເທດສາຍພັກ ແລະ ການທຸດປະຊາຊົນ ໂດຍເສີມຂະຫຍາຍສາຍພົວພັນ ທີ່ເປັນມູນເຊື້ອ ກັບບັນດາພັກການເມືອງໃນພາກພື້ນຕ່າງໆ ຂອງໂລກ ບົນພື້ນຖານ 5 ຫຼັກການຢູ່ຮ່ວມກັນໂດຍສັນຕິ, ບໍ່ຈຳແນກລະບອບການເມືອງທີ່ແຕກຕ່າງກັນ; ໃນນັ້ນ, ໄດ້ໃຫ້ຄວາມສຳຄັນສູງ ຕໍ່ການພົວພັນກັບບັນດາພັກເພື່ອນມິດ ຍຸດທະສາດ ຄື : ພັກກອມມູນິດຫວຽດນາມ, ພັກກອມມູນິດຈີນ, ພັກແຮງງານເກົາຫຼີ ແລະ ພັກກອມມູນິດກູບາ ຊຶ່ງໄດ້ ມີການພົວພັນອັນສະໜິດແໜ້ນຢ່າງເປັນປົກກະຕິ ແລະ ມີກົນໄກການໄປມາຫາສູ່ ແລກປ່ຽນບົດຮຽນເຊິ່ງກັນ ແລະ ກັນ ລວມທັງວຽກງານກໍ່ສ້າງພັກ-ພະນັກງານ ແລະ ການສຳມະນາທິດສະດີຮ່ວມກັນ.

ພ້ອມດຽວກັນນັ້ນ, ພັກເຮົາ ກໍ່ໄດ້ເປີດກວ້າງການພົວພັນກັບບັນດາພັກກອມມູນິດ, ພັກກຳມະກອນ, ພັກ ການເມືອງທີ່ກ້າວໜ້າ, ບັນດາພັກກຳອຳນາດ, ພັກຮ່ວມລັດຖະບານ ແລະ ອົງການຈັດຕັ້ງສາກົນຢູ່ພາກພື້ນ ແລະ ໃນໂລກ ໂດຍຜ່ານຂອບການຮ່ວມມືຫຼາຍຝ່າຍ ເຊັ່ນ : ກອງປະຊຸມສາກົນ ຂອງບັນດາພັກການເມືອງອາຊີ (ICAPP), ກອງ ປະຊຸມສາກົນຂອງພັກກອມມູນິດ ແລະ ກຳມະກອນສາກົນ (IMCWP), ກອງປະຊຸມເວທີປຶກສາຫາລືຊາວປາວໄລ ແລະ ກອງປະຊຸມຂອບຫຼາຍຝ່າຍອື່ນໆ. ຄະນະພົວພັນຕ່າງປະເທດສູນກາງພັກ ຍັງໄດ້ເປັນໃຈກາງໃນການປະສານງານ ໃຫ້ແກ່ ການ ເຄື່ອນໄຫວຕ່າງປະເທດ ຂອງ ບັນດາອົງການຈັດຕັ້ງມະຫາຊົນ, ສູນກາງແນວລາວສ້າງຊາດ, ສູນກາງຊາວໜຸ່ມ ປະຊາຊົນປະຕິວັດລາວ, ສູນກາງສະຫະພັນແມ່ຍິງລາວ, ສູນກາງກຳມະບານລາວ, ສະຫະພັນນັກຮົບເກົ່າແຫ່ງຊາດລາວ ແລະ ບັນດາສະມາຄົມມິດຕະພາບລາວ ກັບຕ່າງປະເທດ, ຄະນະສັນຕິພາບ ແລະ ສາມັກຄີຂອງລາວ ເພື່ອສ້າງສາຍພົວພັນ ມິດຕະ ພາບ ແລະ ການຮ່ວມມື ບົນພື້ນຖານຕ່າງຝ່າຍຕ່າງມິດພົນປະໂຫຍດ ເຊິ່ງໄດ້ກາຍເປັນອີກກຳລັງແຮງ ໃນການ ເຜີຍແຜ່ນະໂຍບາຍຂອງພັກ, ລັດເຮົາ ຕໍ່ຕ່າງປະເທດ, ສ້າງຄວມເຂົ້າອີກເຂົ້າໃຈ ລະຫວ່າງ ປະຊາຊາດ, ຊຸກຍູ້ ແລະ ສົ່ງເສີມ ການຮ່ວມມື ທາງດ້ານເສດຖະກິດ, ການຄ້າ ແລະ ວັດທະນະທຳ-ສັງຄົມ ລະຫວ່າງ ສປປ ລາວ ກັບ ບັນດາປະເທດ ກ່ຽວຂ້ອງ ກໍ່ຄື ປະກອບສ່ວນໃນການສ້າງສັນຕິພາບ ແລະ ສະຖຽນລະພາບໃນພາກພື້ນ ແລະ ສາກົນ.

ສະເພາະໃນ 1 ປີ ທີ່ຜ່ານມາ, ຄຽງຄູ່ກັບການເປັນເຈົ້າພາບໝູນວຽນອາຊຽນ, ກອງປະຊຸມລັດຖະສະພາອາຊຽນ ແລະ ຜົນງານທີ່ພົ້ນເດັ່ນຂອງວຽກງານສາຍລັດ, ການເຄື່ອນໄຫວຕ່າງປະເທດຂອງພັກ ແລະ ການທຸດປະຊາຊົນ ກໍ່ຍາດ ໄດ້ຜົນງານທີ່ພົ້ນເດັ່ນຫຼາຍປະການ ເປັນຕົ້ນແມ່ນ ສະຫາຍ ທອງລຸນ ສີສຸລິດ, ເລຂາທິການໃຫຍ່, ປະທານປະເທດ ໄດ້ ຢ້ຽມຢາມລັດຖະກິດ ສສ ຫວຽດນາມ ແລະ ເຂົ້າຮ່ວມກອງປະຊຸມພົບປະ 2 ກົມການເມືອງ ລາວ-ຫວຽດນາມ ປະຈຳປີ 2024 ແລະ 2025; ເຂົ້າຮ່ວມງານສະເຫຼີມສະຫຼອງ "5 ຫຼັກການ ແຫ່ງການຢູ່ຮ່ວມກັນໂດຍສັນຕິ" ຄົບຮອບ 70 ປີ ຢູ່ ສປ ຈີນ; ເຂົ້າຮ່ວມງານສະເຫຼີມສະຫຼອງ ຄົບຮອບ 80 ປີ ວັນໄຊຊະນະສົງຄາມ ຢູ່ ສ. ຣັດເຊຍ, ເຂົ້າຮ່ວມກອງປະຊຸມສຸດ ຍອດ ຄັ້ງທີ 14 ລະຫວ່າງ ພັກປະຊາຊົນ ປະຕິວັດລາວ-ພັກປະຊາຊົນ ກຳປູເຈຍ ທີ່ ກຳປູເຈຍ. ພັກ ປປ ລາວ ຍັງເປັນ ເຈົ້າພາບ ຈັດກອງປະຊຸມສຸດຍອດ ຄັ້ງທີ 15 ລະຫວ່າງ ພັກປະຊາຊົນ ປະຕິວັດລາວ-ພັກປະຊາຊົນ ກຳປູເຈຍ; ເຂົ້າຮ່ວມ ກອງປະຊຸມສຸດຍອດຜູ້ນຳສາມພັກ ລາວ-ຫວຽດນາມ-ກຳປູເຈຍ ທີ່ ສສ ຫວຽດນາມ; ນອກຈາກນັ້ນ, ຄະນະນຳ ຄະນະ ພົວພັນຕ່າງປະເທດ ໄດ້ໄປຢ້ຽມຢາມແລກປ່ຽນບົດຮຽນ ຢູ່ ສສ ຫວຽດນາມ, ສປ ຈີນ, ກຳປູເຈຍ, ສິງກະໂປ, ອິດສະຕຣາ ລີ ແລະ ຍີ່ປຸ່ນ. ພ້ອມກັນນັ້ນ, ກໍ່ໄດ້ຕ້ອນຮັບຄະນະຜູ້ແທນຂັ້ນສູງ ຂອງ ພັກກອມມູນິດຫວຽດນາມ, ພັກກອມມູນິດຈີນ , ພັກປະຊາຊົນ ກຳປູເຈຍ, ພັກແຮງງານເກົາຫຼີ, ພັກຣັດເຊຍເອກະພາບ, ພັກກອມມູນິດຍີ່ປຸ່ນ, ພັກເກຣັກ, ພັກໂກນ ກາ ຂອງ ອິນໂດເນເຊຍ ແລະ ພັກກອມມູນິດເວເນຊູເອລາ ມາຢ້ຽມຢາມ ແລະ ເຮັດວຽກ ຢູ່ ສປປ ລາວ; ຈັດຕັ້ງປະຕິບັດ ແຜນການຮ່ວມມື 2 ພັກ ລາວ-ຫວຽດນາມ, ລາວ-ຈີນ ໂດຍສະເພາະແມ່ນ ການຝຶກອົບຮົມພະນັກງານ ແລະ ກອງປະຊຸມ ສຳມະນາທິດສະດີ ລະຫວ່າງ 2 ພັກ ລາວ-ຫວຽດນາມ, ລາວ-ຈີນ. ໃນຂອບຫຼາຍຝ່າຍ ກໍ່ໄດ້ເຂົ້າຮ່ວມກອງປະຊຸມສາກົນ ຂອງພັກການເມືອງອາຊີ (ICAPP) ຢູ່ ກຳປູເຈຍ, ກອງປະຊຸມສາກົນ ວ່າດ້ວຍຄວາມໝັ້ນ ຄົງເອີຣົບ-ອາຊີ ຢູ່ ສ. ຣັດເຊຍ ແລະ ອື່ນໆ; ສ່ວນວຽກງານການທຸດປະຊາຊົນ ສະເພາະໃນປີ 2024 ກໍ່ໄດ້ສົ່ງຄະນະຜູ້ແທນ ໄປຢ້ຽມຢາມຕ່າງປະເທດ 16 ຄະນະ ແລະ ຕ້ອນຮັບຄະນະຜູ້ແທນມາຢ້ຽມຢາມລາວ 17 ຄະນະ, ຈັດກອງປະຊຸມ, ກິດຈະກຳ ແລະ ປາຖະກະຖາ 50 ຄັ້ງ, ສາມາດຂົນຂວາຍການຊ່ວຍເຫຼືອເປັນມູນຄ່າ 924.700 ໂດລາສະຫະລັດ, 20.000 ໂດລາອິດສະຕຣາລີ, 6.000 ເອີ ໂຣ ແລະ 6 ຕື້ກວ່າກີບ.

ອີກໜຶ່ງຜົນງານພື້ນເດັ່ນໃນປີທີ່ຜ່ານມາ ແມ່ນ ສາມາດຂະຫຍາຍການພົວພັນກັບບັນການເມືອງເພີ່ມອີກ 1 ພັກຄື ພັກເກຣີນດາ (ອິນໂດເນເຊຍ) ເຊິ່ງມາເຖິງປັດຈຸບັນ, ພັກປະຊາຊົນ ປະຕິວັດລາວ ໄດ້ພົວພັນກັບ 145 ພັກການເມືອງໃນ 85 ປະເທດທົ່ວໂລກ; ໄດ້ພົວພັນ ແລະ ເຂົ້າເປັນສະມາຊິກໃນຂອບການຮ່ວມມືຫຼາຍຝ່າຍກັບ 3 ອົງການຈັດຕັ້ງສາກົນຂອງພັກການເມືອງ ອັນພື້ນເດັ່ນ ແມ່ນໄດ້ເຂົ້າເປັນສະມາຊິກໜ່ວຍງານວິຊາການ ຂອງ IMCWP; ສ້າງຕັ້ງສະມາຄົມມິດຕະພາບກັບຕ່າງປະເທດທັງໝົດມີ 20 ສະມາຄົມ ແລະ 1 ຄະນະສັນຕິພາບ ແລະ ສາມັກຄີຂອງລາວ ກັບຕ່າງປະເທດ; ສ່ວນຢູ່ຂັ້ນທ້ອງຖິ່ນ ຍັງໄດ້ສ້າງຕັ້ງສະມາຄົມມິດຕະພາບ ລາວ-ຫວຽດນາມ, ລາວ-ຈີນ ຢູ່ 18 ແຂວງຂອງລາວ ແລະ ສະມາຄົມມິດຕະພາບ ລາວ-ກຳປູເຈຍ ຢູ່ແຂວງຈຳປາສັກ ແລະ ອັດຕະປື.

ເວົ້າລວມແລ້ວ, ຕະຫຼອດໄລຍະ 42 ປີຜ່ານມາ, ໂດຍພາຍໃຕ້ການນຳພາ-ຊີ້ນຳຢ່າງໃກ້ຊິດຂອງສູນກາງພັກ, ຄະນະພົວພັນຕ່າງປະເທດສູນກາງພັກ ໄດ້ສືບຕໍ່ເຕີມໃຫຍ່ຂະຫຍາຍຕົວ ທາງດ້ານປະລິມານ ແລະ ຄຸນນະພາບ ແລະ ສາມາດຍາດໄດ້ຜົນສຳເລັດອັນໃຫຍ່ຫຼວງ ປະກອບສ່ວນເຂົ້າໃນພາລະກິດປົກປັກຮັກສາ ແລະ ສ້າງສາພັດທະນາປະເທດຊາດ, ທັງເປັນການປະກອບສ່ວນ ໃນການເສີມສ້າງສັນຕິພາບ, ສະຖຽນລະພາບ ໃນພາກພື້ນ ແລະ ສາກົນ.

ເບິ່ງໄປໃນອະນາຄົດ, ທ່າມກາງສະພາບການພາກພື້ນ ແລະ ສາກົນ ທີ່ຜັນແປໄປຢ່າງສະຫຼັບສັບຊ້ອນ, ບັນດາເຫດການຄວາມບໍ່ສະຫງົບ, ຂໍ້ຂັດແຍ່ງ, ການປະທະກຳລັງການທະຫານ, ບັນຫາເສດຖະກິດ-ການເງິນ, ພະຍາດລະບາດ, ການປ່ຽນແປງສະພາບດິນຟ້າອາກາດ ແລະ ໄພທຳມະຊາດ ໄດ້ສົ່ງຜົນກະທົບໄປໃນທົ່ວໂລກ ລວມທັງ ສປປ ລາວເຮົາ; ຄະນະພົວພັນຕ່າງປະເທດ ຍິ່ງຈະໄດ້ເພີ່ມທະວີບົດບາດ ໃນການເປັນເສນາທິການໃຫ້ແກ່ສູນກາງພັກ, ເປັນໃຈກາງໃນການຈັດຕັ້ງປະຕິບັດແນວທາງການຕ່າງປະເທດຂອງພັກ ກໍຄື ມະຕິກອງປະຊຸມໃຫຍ່ ຄັ້ງທີ XII ຂອງພັກ ແລະ ມະຕິກອງປະຊຸມໃຫຍ່ ຄັ້ງທີ III ຂອງອົງຄະນະພັກ ຄະນະພົວພັນຕ່າງປະເທດສູນກາງພັກ ໃນຕໍ່ໜ້າ; ສືບຕໍ່ປັບປຸງກົງຈັກການຕັ້ງໃຫ້ກະທັດຮັດ ແລະ ເຂັ້ມແຂງຍິ່ງຂຶ້ນ ເພື່ອສືບຕໍ່ແບກຫາບໜ້າທີ່ການເມືອງຂອງຕົນ ແລະ ຍາດເອົາຜົນສຳເລັດທີ່ໃຫຍ່ຫຼວງກວ່າເກົ່າ ກໍຄື ຜົນປະໂຫຍດຕົວຈິງມາສູ່ປະຊາຊົນລາວ, ປະກອບສ່ວນເຂົ້າໃນການປົກປັກຮັກສາ ແລະ ສ້າງສາພັດທະນາປະເທດຊາດ ກ້າວຂຶ້ນສູ່ສັງຄົມນິຍົມ.